

Amethi News : शिक्षा के मंदिर में चल रहा था काला खेल! पकड़ी गई नकली खाद की फैक्ट्री,

किसानों में आक्रोश

अमेठी : खेती को बेहतर बनाने और पैदावार बढ़ाने के लिए किसान उर्वरक और कीटनाशकों पर निर्भर रहते हैं, लेकिन यदि यही खाद और दवाइयां नकली निकल जाएं, तो किसानों की पूरी मेहनत पर पानी फिर सकता है. अमेठी जिले में सामने आए एक मामले ने किसानों के साथ-साथ प्रशासन को भी सकंभ में डाल दिया है. यहां एक स्कूल परिसर के भीतर अवैध रूप से नकली खाद और कीटनाशक तैयार करने का काला कारोबार चल रहा था.

मामला अमेठी तहसील क्षेत्र के मंगलपुर गांव का है, जहां स्थित आलोक प्रमोद इंटर कॉलेज के परिसर से बड़ी मात्रा में नकली उर्वरक, रासायनिक दवाइयां, कीटनाशक और इन्हें तैयार करने की मशीनें बरामद की गई हैं. कृषि विभाग की टीम ने औचक निरीक्षण के दौरान इस अवैध फैक्ट्री का भंडाफोड़ किया. जैसे ही यह जानकारी किसानों तक पहुंची, उनमें भारी आक्रोश देखने को मिला. किसानों का कहना है कि वे अपनी खून-पसीने की कमाई से खाद और दवाइयां खरीदते हैं, और अगर इस्तेमाल किया गया उर्वरक नकली हो, तो न केवल फसल खराब होती है बल्कि खेत की मिट्टी भी लंबे समय तक बंजर हो सकती है.

Source: <https://hindi.news18.com/news/uttar-pradesh/amethi-fake-fertilizer-factory-busted-inside-alok-pramod-inter-college-local18-10030895.html>